

Sri Jwalamukhi

Ashtakam

శ్రీ జ్వాలాముఖి అష్టకం

జాలంధరావనివనీనవనీరదాభ-

-ప్రోత్తాలశైలవలయాకలితాధివాసాం |

ఆశాతిశాయిఫలకల్పనకల్పవల్లీం

జ్వాలాముఖీమభిముఖీభవనాయ వందే || 1 ||

జ్యేష్ఠా క్వచిత్ క్వచిదుదారకలా కనిష్ఠా

మధ్యా క్వచిత్ క్వచిదనుద్భవభావభవ్యా |

ఏకాప్యనేకవిధయా పరిభావ్యమానా

జ్వాలాముఖీ సుముఖభావమురీకరోతు || 2 ||

అశ్రాంతనిర్యదమలోజ్వలవారిధారా

సంధావ్యమానభవనాంతరజాగరూకా |

మాతర్జ్వలజ్వలనశాంతశిఖానుకారా

రూపచ్ఛటా జయతి కాచన తావకీనా || 3 ||

మన్యే విహారకుతుకేషు శివానురూపం

రూపం న్యరూపి ఖలు యత్సహసా భవత్యా |

తత్సూచనార్థమిహ శైలవనాంతరాలే

జ్వాలాముఖీత్యభిధయా స్ఫుటముచ్యసేఽద్య || 4

||

సత్యా జ్వలత్తనుసముద్గతపావకార్చి-

-ర్జ్వాలాముఖీత్యభిమృశంతి పురాణమిశ్రాః |

ఆస్తాం వయం తు భజతాం దురితాని దగ్ధం

జ్వాలాత్మనా పరిణతా భవతీతి విద్మః || 5 ||

యావత్ త్వదీయచరణాంబుజయోర్న రాగ-

-స్తావత్ కుతః సుఖకరాణి హి దర్శనాని |

ప్రాక్ పుణ్యపాకబలతః ప్రసృతే తు తస్మిన్

నాస్త్యేవ వస్తు భువనే సుఖకృన్న యత్ స్యాత్ || 6

||

ఆత్మస్వరూపమిహ శర్మసరూపమేవ

వర్వర్తి కింతు జగదంబ న యావదేతత్ |

ఉద్ధాట్యతే కరుణయా గురుతాం వహంత్యా

తావత్ సుఖస్య కణికాపి న జాయతేఽత్ర || 7 ||

ఆస్తాం మతిర్మమ సదా తవ పాదమూలే

తాం చాలయేన్న చపలం మన ఏతదంబ |

యాచే పునః పునరిదం ప్రణిపత్య మాత-

-ర్జ్వాలాముఖి ప్రణతవాంఛితసిద్ధిదే త్వాం || 8 ||